



জাপানৰ সৈতে সুদৃঢ় সম্পৰ্কই অসমৰ উন্নয়নৰ ক্ষেত্ৰত নতুন মাত্ৰা কঢ়িয়াই আনিব : ড° এছ জয়শংকৰ

জাপানৰ কোম্পানীসমূহক অসমত বিনিয়োগ কৰিবলৈ মুখ্যমন্ত্ৰীৰ আহ্বান

দিছপুৰ, ১৫ ফেব্ৰুৱাৰী : কেন্দ্ৰীয় বৈদেশিক পৰিক্ৰমা বিভাগৰ মন্ত্ৰী ড° এছ জয়শংকৰে কয় যে পূৰ্বৰে পৰা ভাৰত আৰু বিশ্বৰ পূবৰ দেশসমূহৰ সৈতে সম্পৰ্ক সুদৃঢ়কৰণৰ ক্ষেত্ৰত অসমে সঁতু বন্ধনৰ ৰূপত কাম কৰি আহিছে। অসমৰ প্ৰাকৃতিক বৈভৱৰ বাবে অকল দক্ষিণ-পূব এছিয়াৰে নহয়, দূৰৱৰ্তী কোৰিয়া আৰু জাপানৰ মানুহ, বয়-বস্তু আৰু মূল্যবোধৰ ভাৱনা এই অঞ্চললৈ প্ৰৱাহিত হৈছে। ব্ৰহ্মপুত্ৰ আৰু বৰাক উপত্যকাই এই প্ৰক্ৰিয়াত মূল প্ৰৱেশদ্বাৰ হিচাপে চিহ্নিত হৈছে।

আজি গুৱাহাটীৰ শ্ৰীমন্ত শংকৰদেৱ আন্তৰ্জাতিক প্ৰেক্ষাগৃহত ভাৰতস্থ জাপানৰ ৰাষ্ট্ৰদূত ছাটুচি চুজুকীৰ উপস্থিতিত এক্টইষ্ট পলিচি আৰু অসমক বিশেষ গুৰুত্ব প্ৰদানেৰে উত্তৰ-পূব পূৰ্বাঞ্চলত ভাৰত-জাপান সহযোগিতাৰ বিষয়ক এক অনুষ্ঠানত ভাষণ প্ৰদান কৰি কেন্দ্ৰীয় মন্ত্ৰী গৰাকীয়ে কয় যে বৃটিছে এৰি যোৱাৰ পিছত সুকীয়া স্বাধীন ৰাষ্ট্ৰত পৰিণত হোৱাৰ ফলত এই অঞ্চলটোত যাতায়ত-যোগাযোগৰ ক্ষেত্ৰত যি স্থবিৰতা আহি পৰিছিল, প্ৰধানমন্ত্ৰী নৰেন্দ্ৰ মোদীয়ে এক্টইষ্ট পলিচিৰ জৰিয়তে তাক এক নৱ জীৱন প্ৰদান কৰিলে। এই নীতিৰ ফলত আজি পূবৰ দেশসমূহ বিশেষকৈ আছিয়ান ৰাষ্ট্ৰসমূহৰ জনসাধাৰণ, ব্যৱসায়-বাণিজ্য আৰু অন্যান্য সম্পৰ্ক উন্নীতকৰণৰ দিশত এক নতুন গতি লাভ কৰিছে। মন্ত্ৰী গৰাকীয়ে লগতে কয় যে এই নীতিয়ে অসম তথা উত্তৰ-পূৰ্বাঞ্চলৰ লগতে ম্যানমাৰ, বাংলাদেশ, ভিয়েটনাম আৰু জাপানৰ দৰে দক্ষিণ-পূব এছিয়াৰ দেশসমূহক স্থলপথ, জলপথ আৰু আকাশমাৰ্গেৰে সংযুক্ত কৰাৰ দিশত প্ৰয়োজনীয় আন্তঃগাঁথনি গঢ়ি তোলাৰ সুযোগ প্ৰদান কৰিলে।

ড° জয়শংকৰে কয় যে বিভিন্ন ৰাষ্ট্ৰৰ সৈতে অসমৰ সম্পৰ্ক সুদৃঢ় হ'লে ৰাজ্যখনে বিকাশৰ দিশত অধিক সুযোগ লাভ কৰাৰ লগতে অঞ্চলটোৰ নৱপ্ৰজন্মই নিয়োগৰ সুবিধা লাভ কৰিব। কেন্দ্ৰীয় মন্ত্ৰীগৰাকীয়ে লগতে কয় যে সম্প্ৰতি ৰাজ্যখনে বহু সংখ্যক সংযোগীকৰণৰ প্ৰকল্প লাভ কৰিছে। ইয়াৰ ফলত সহযোগিতাৰ বাঁট প্ৰশস্ত হোৱাৰ ফলত অৰ্থনৈতিক বিনিয়োগন সম্ভৱ হৈ উঠিছে। আছিয়ান দেশসমূহৰ সৈতে সাংস্কৃতিক আৰু আৱয়বিক দিশত এক নিকট সম্পৰ্ক থকাৰ বাবে অসমে এই ক্ষেত্ৰত এক ইতিবাচক ভূমিকা গ্ৰহণ কৰিবলৈ সক্ষম হ'ব বুলিও তেওঁ কয়।

কেন্দ্ৰীয় মন্ত্ৰীগৰাকীয়ে কয় যে জাপানৰ সৈতে ভাৰতৰ এক গভীৰ আৰু আন্তৰিক সম্পৰ্ক আছে। দুয়োখন দেশৰ শীৰ্ষ নেতৃত্বৰ ভ্ৰমণে জাপান আৰু ভাৰতৰ মাজত বন্ধুত্বপূৰ্ণ পৰিৱেশ অধিক গাঢ় কৰি



জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

তুলিছে। তেওঁ কয় যে যোৱা কেবাদশকৰ ভিতৰত বিশ্বত বহুত পৰিৱৰ্তন সম্ভৱ হৈ উঠিছে। ব্যৱসায়, চাহিদা, গ্ৰাহক ইত্যাদি নতুন নতুন বিষয়সমূহে আত্ম প্ৰকাশ কৰিছে। ইয়াৰ লগে লগে দ্বিপাক্ষিক সম্পৰ্ক আৰু পাৰস্পৰিক বুজাবুজিৰ পৰিৱেশ নিৰ্মাণ হৈছে। ইয়াৰ ফলস্বৰূপে আন্তঃৰাষ্ট্ৰীয় বন্ধুত্বপূৰ্ণ সম্পৰ্ক বৃদ্ধি পাইছে বুলিও কেন্দ্ৰীয় মন্ত্ৰীগৰাকীয়ে কয়।

অসমৰ উন্নয়নৰ ক্ষেত্ৰত প্ৰধানমন্ত্ৰী নৰেন্দ্ৰ মোদী নেতৃত্বাধীন কেন্দ্ৰীয় চৰকাৰে গুৰুত্ব প্ৰদান কৰাৰ বিষয়টো উল্লেখ কৰি ড° জয়শংকৰে কয় যে কেন্দ্ৰীয় চৰকাৰে অসমক ইয়াৰ নিকটৱৰ্তী ৰাষ্ট্ৰসমূহৰ সৈতে সম্পৰ্ক সুদৃঢ়কৰণৰ দিশত উৎসাহিত কৰি আহিছে। ভাৰত আৰু জাপানৰ সম্পৰ্কৰ কথা উল্লেখ কৰি কেন্দ্ৰীয় মন্ত্ৰীগৰাকীয়ে কয় যে জাপানৰ সৈতে ভাৰতৰ সম্পৰ্ক অতি গভীৰ ইয়াৰ ফলস্বৰূপে অৰ্থনৈতিক আৰু সামাজিক আন্তঃগাঁথনিৰ সম্পৰ্কও অধিক অগ্ৰাধিকাৰ লাভ কৰিছে আৰু দুয়োখন দেশৰ মাজত সম্পৰ্ক অধিক সুদৃঢ় হৈ পৰিছে। ইয়াৰ ফলত আন্তঃৰাষ্ট্ৰীয় বন্ধুত্বৰ বিকাশ আৰু উন্নয়নত বিভিন্ন ক্ষেত্ৰত এই দ্বিপাক্ষিক সম্পৰ্কই বহু সফলতা কঢ়িয়াই আনিছে। ছুজুকী-মাৰুতি যৌথ উদ্যোগ আৰু দিল্লী মেট্ৰো প্ৰকল্পই উল্লেখনীয় বাৰ্তা কঢ়িয়াই আনিছে। আহমেদাবাদৰ পৰা মুম্বাইলৈ বুলেট ট্ৰেইন প্ৰকল্পই এই সম্পৰ্কক আৰু বহুদূৰ আগুৱাই নিব বুলিও তেওঁ কয়। দক্ষতা বৃদ্ধিৰ প্ৰতিষ্ঠান আৰু প্ৰশিক্ষণৰ বাবেও দুয়োখন ৰাষ্ট্ৰই সহযোগিতাৰ হাত প্ৰশস্ত কৰিছে। ইণ্ডাষ্ট্ৰিয়েল টাউনশ্বিপ নিৰ্মাণ, ট্ৰেইনিং প্ৰতিষ্ঠান, ভাষা কেন্দ্ৰৰ দৰে বহু গতিশীল পদক্ষেপ সাম্প্ৰতিক সময়ত লোৱা হৈছে। প্ৰধানমন্ত্ৰী নৰেন্দ্ৰ মোদীৰ শাসনকালত জাপানৰ প্ৰত্যক্ষ বৈদেশিক বিনিয়োগ যথেষ্ট পৰিমাণে বৃদ্ধি পাইছে। অৰ্থনৈতিক সহযোগিতাই এক বিশেষ পৰ্যায় লাভ কৰিছে বুলিও তেওঁ কয়। জাপানৰ প্ৰাক্তন প্ৰধানমন্ত্ৰী চিনজো আবেক পদবিভূষণ দিয়াৰ বিষয়টো উল্লেখ কৰি কেন্দ্ৰীয় মন্ত্ৰীগৰাকীয়ে কয় যে যোৱা দশকত ভাৰত-জাপানৰ সম্পৰ্কই যে বিশেষ মাত্ৰা লাভ কৰিছে, এই বঁটা প্ৰদানে সেই কথাকে সূচাইছে।

এক্ট ইষ্ট পলিচিৰ ক্ষেত্ৰত অসমৰ গুৰুত্বৰ কথা উল্লেখ কৰি কেন্দ্ৰীয় মন্ত্ৰী গৰাকীয়ে কয় যে দীৰ্ঘ দিন ধৰি উত্তৰ-পূৰ্বাঞ্চলৰ ভিতৰত অসমে গুৰুত্বপূৰ্ণ ভূমিকা গ্ৰহণ কৰি আহিছে। ৰাজ্যখনৰ সম্ভাৱনাবোৰে সকলো সুযোগৰে কেন্দ্ৰ হিচাপে গঢ়ি তোলাৰ দিশত এক অনন্য মাত্ৰা সংযোজন কৰিব পাৰে বুলি উল্লেখ কৰি মন্ত্ৰী গৰাকীয়ে কয় যে আছিয়ান, ম্যানমাৰ, জাপান ইত্যাদি দেশবোৰৰ দৰে ওচৰৰ চুবুৰীয়া ৰাষ্ট্ৰ সমূহৰ কেন্দ্ৰ হিচাপে অসম পৰিগণিত হোৱাৰ যথেষ্ট সম্ভাৱনা আছে। মন্ত্ৰী গৰাকীয়ে কয় যে পৰিবহন, শক্তি, পৰ্যটন ইত্যাদি বিষয়সমূহৰ ক্ষেত্ৰটো অসমে গুৰুত্বপূৰ্ণ ভূমিকা গ্ৰহণ কৰিব পাৰে। ব্ৰহ্মপুত্ৰ আৰু ইয়াৰ সম্ভাৱনাৰ জৰিয়তে অসমক ব্যৱসায় আৰু বাণিজ্যৰ কেন্দ্ৰস্থল হিচাপে পৰিগণিত কৰিব পৰা যায় বুলি উল্লেখ কৰি মন্ত্ৰী গৰাকীয়ে কয় যে ব্ৰহ্মপুত্ৰৰ মাজেৰে বেৰ অৱ বেংগলৰ জৰিয়তে ওচৰ-চুবুৰীয়া অন্যান্য ৰাষ্ট্ৰৰ বন্দৰসমূহলৈও সামগ্ৰী অনা-নিয়াটো সম্ভৱ হৈ উঠিব। তেওঁ লগতে কয় যে কেন্দ্ৰীয় চৰকাৰে জলপথ সংযোগ ব্যৱস্থাটো অধিক শক্তিশালীকৰণৰ বাবে বিশ্ববেংকৰ সাহায্যৰে ইষ্টাৰ্ণ ৱাটাৰ ৱেৰ উন্নয়নৰ বাবেও কাম কৰি আহিছে। ইয়াৰ বাবে ধুবুৰী আৰু কৰিমগঞ্জত কাম-কাজ চলাই থকা হৈছে বুলিও কয়।



জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

অসমৰ পথ পৰিৱহন ব্যৱস্থাটোৱে যোগাযোগৰ ক্ষেত্ৰত এক বিশেষ ভূমিকা গ্ৰহণ কৰিব পাৰে বুলি উল্লেখ কৰি কেন্দ্ৰীয় মন্ত্ৰীগৰাকীয়ে এই দিশত কেন্দ্ৰীয় চৰকাৰে এই সম্ভাৱনাবোৰক বিকশাই তোলাৰ বাবে কাম কৰি আহিছে যাতে পথপৰিৱহনৰ যোগেদি অন্যান্য ৰাষ্ট্ৰৰ সৈতে যোগাযোগ শক্তিশালী কৰিব পাৰে। টাইলেটেবেল হাইৱেৰ জৰিয়তে ভাৰত-ম্যানমাৰ-থাইলেণ্ডক সংযোগ সাধনৰ কাম অব্যাহত আছে। এই কাম সম্পূৰ্ণ হৈ উঠিলে অসমৰ অকল যোগাযোগ ব্যৱস্থাই নহয়, ৰাজ্যখনত উৎপাদিত সামগ্ৰী বিদেশী ৰাষ্ট্ৰলৈ লৈ যোৱাৰ ক্ষেত্ৰটো সহায়ক হৈ পৰিব। বিমান সেৱাৰ উন্নয়ন সাধন কৰিব পাৰিলে কাজিৰঙালৈ জাপানৰ পৰ্যটক অহাৰ পথ সুগম হৈ উঠিব বুলিও কেন্দ্ৰীয় মন্ত্ৰীগৰাকীয়ে কয়।

কেন্দ্ৰীয় মন্ত্ৰীগৰাকীয়ে কয় যে ব্ৰহ্মপুত্ৰৰ ওপৰত ধুবুৰী-ফুলবাৰী সংযোগী দলং নিৰ্মাণৰ ক্ষেত্ৰত জাপানে ১৬০০ কোটি টকাৰ ঋণ আগবঢ়াব। গুৱাহাটী পানী যোগান প্ৰকল্পৰ কথা উল্লেখ কৰি মন্ত্ৰীগৰাকীয়ে কয় গুৱাহাটী উন্নয়ন বিভাগৰ মন্ত্ৰী সিদ্ধাৰ্থ ভট্টাচাৰ্যই জাপানৰ ৰাষ্ট্ৰদূত গৰাকীৰ সৈতে প্ৰকল্পস্থলী ভ্ৰমণ কৰিছে। তেওঁ লগতে কয় যে অহা বছৰ এই প্ৰকল্প শুভাৰম্ভ কৰা হ'ব। মন্ত্ৰীগৰাকীয়ে দক্ষিণ গুৱাহাটী পানী পয়ঃপ্ৰণালী ক্ষেত্ৰত সহযোগিতা কাৰ্যসূচীৰ কথা উল্লেখ কৰি কৃষি, মীন, খাদ্য সংসাধন ইত্যাদিৰ ক্ষেত্ৰত দুয়োখন ৰাষ্ট্ৰৰ ছাত্ৰ-ছাত্ৰীসকলৰ ভাৱৰ আদান-প্ৰদান হ'লে ভাৰতৰ প্ৰতিভাধাৰ যুৱক-যুৱতীসকল উপকৃত হ'ব পাৰিব।

সভাত ভাষণ প্ৰদান কৰি মুখ্যমন্ত্ৰী সৰ্বানন্দ সোণোৱালে কয় যে আজি এক ঐতিহাসিক দিন। অসম তথা উত্তৰ পূৰ্বাঞ্চলে অধিক উন্নয়নৰ দিশে আগুৱাই যোৱাৰ বাবে পথ প্ৰশস্ত হ'ল। তেওঁ ব্যক্তিগতভাৱে সুখী অনুভৱ কৰা বুলি উল্লেখ কৰি কেন্দ্ৰীয় বৈদেশিক পৰিক্ৰমা মন্ত্ৰী ড° এছ জয়শংকৰ, জাপানৰ ৰাষ্ট্ৰদূত ছাটুচি ছুজুকী অসমলৈ অহাৰ বাবে অভিনন্দন জ্ঞাপন কৰে। এই দুয়োগৰাকী ব্যক্তি অসমত পদাৰ্পণে এক্ট ইষ্ট পলিচিক নতুন মাত্ৰা প্ৰদান কৰাৰ লগতে ভাৰত-জাপানৰ সহযোগিতাই উত্তৰ পূৰ্বাঞ্চলৰ বিকাশত এক নতুন মাত্ৰা সংযোজন কৰিব। জাপান আৰু অসমৰ মাজত বিনিয়োগ আৰু ব্যৱসায়িক সম্পৰ্কই অসম তথা উত্তৰ পূৰ্বাঞ্চলক দ্ৰুত বিকাশৰ দিশে আগুৱাই যোৱাৰ ক্ষেত্ৰত ইতিবাচক প্ৰভাৱ পেলাব বুলিও মুখ্যমন্ত্ৰীয়ে কয়।

প্ৰধানমন্ত্ৰী নৰেন্দ্ৰ মোদীক ধন্যবাদ জ্ঞাপন কৰি মুখ্যমন্ত্ৰীয়ে কয় যে প্ৰধানমন্ত্ৰীৰ সহযোগিতাৰ বাবেই আজি অসমে দূৰৱৰ্তী পূৰ্বৰ বিশেষ কৈ জাপান আৰু দক্ষিণ কোৰিয়াৰ দৰে দেশসমূহৰ লগতো সম্পৰ্ক স্থাপন কৰাৰ সুযোগ লাভ কৰিছে। তেওঁ লগতে কয় যে ২০১৮ চনত গুৱাহাটীত অনুষ্ঠিত এডভাণ্টেজ আসাম শীৰ্ষক বিনিয়োগ সন্মিলনৰ অন্যান্য দেশৰ দৰে জাপানে বিনিয়োগৰ বাবে আগ্ৰহ প্ৰকাশ কৰিছিল।

মুখ্যমন্ত্ৰীয়ে কয় যে জাপানৰ সৈতে ভাৰতৰ ব্যৱসায়-বাণিজ্যৰ ক্ষেত্ৰত বন্ধুত্বপূৰ্ণ সম্পৰ্ক থকা স্বত্বেও দুৰ্ভাগ্যবশত অসম তথা উত্তৰ-পূৰ্বাঞ্চলত এটাও জাপানী কোম্পানী প্ৰতিষ্ঠিত হোৱা দেখা নগ'ল। জাপান আৰু ভাৰতৰ মাজত ব্যৱসায়িক সম্পৰ্ক যোৱা কিছু বছৰত উল্লেখনীয়ভাৱে বৃদ্ধি পোৱা



জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

স্বত্বেও অসম আৰু জাপানৰ মাজত কোনো ধৰণৰ বাণিজ্যিক সম্পৰ্ক গঢ়ি উঠা নাছিল। পানী যোগান, পয়ঃপ্ৰণালীৰ দৰে চহৰীয়া জনসাধাৰণৰ প্ৰয়োজনীয় সুবিধাসমূহৰ ক্ষেত্ৰত সহায়ক হোৱাকৈ আন্তঃগাঁথনিমূলক প্ৰকল্প ৰূপায়ণত জাপানে ৰাজ্য চৰকাৰক সহযোগিতা আগবঢ়াই আহিছে। ইয়াৰ বাবেও তেওঁ ধন্যবাদ জ্ঞাপন কৰে। মুখ্যমন্ত্ৰীয়ে লগতে কয় যে অসমত বিনিয়োগৰ বাবে যথেষ্ট সম্ভাৱনীয়তা আছে। এই ক্ষেত্ৰত জাপানে বিনিয়োগ কৰিলে অসম তথা জাপান উভয়ে উপকৃত হ'ব পাৰিব।

সভাত ভাষণ প্ৰদান কৰি জাপানৰ ৰাষ্ট্ৰদূত ছাটুচি চুজুকীয়ে ভাৰতে জাপানৰ সৈতে মধুৰ আৰু বন্ধুত্বপূৰ্ণ সম্পৰ্ক গঢ়ি তোলাৰ বাবে ভাৰতক ধন্যবাদ জ্ঞাপন কৰে। দ্বিতীয় মহাযুদ্ধত বিধ্বস্ত হৈ পৰা জাপানক ভাৰতে সহযোগ আগবঢ়ালে আজিৰ অৱস্থালৈ অহাটো সম্ভৱ নহ'লহেঁতেন বুলি উল্লেখ কৰি ৰাষ্ট্ৰদূত গৰাকীয়ে ভাৰতৰ সৈতে অৰ্থনৈতিক সহযোগিতাৰ কথা আলোকপাত কৰে। তেওঁ লগতে কয় যে জাপানে অসমৰ সৈতে এক সম্পৰ্ক গঢ়ি তুলিব বিচাৰে। জাপান আৰু অসমৰ মাজত থকা সাদৃশ্যৰ কথা উল্লেখ কৰি চুজুকীয়ে কয় যে অসম এড়ি, মুগা, চাহ ইত্যাদিৰ বাবে বিখ্যাত। ভৌগোলিক সাদৃশ্য থকা হেতুকে অসমত বিনিয়োগৰ পৰিৱেশ আছে। এই ক্ষেত্ৰত জাপান-অসমে পাৰস্পৰিকভাৱে উপকৃত হ'ব পৰাকৈ কাম কৰিব পাৰে। ৫ ত্ৰিলিয়ন ডলাৰ অৰ্থনীতি গঢ়ি তোলাৰ বাবে ভাৰতে যি লক্ষ্য নিৰ্দ্ধাৰণ কৰিছে সেই ক্ষেত্ৰত অসম তথা উত্তৰ পূৰ্বাঞ্চলে গুৰুত্বপূৰ্ণ ভূমিকা গ্ৰহণ কৰিব পাৰে বুলি উল্লেখ কৰি চুজুকীয়ে কয় যে জাপান আৰু অসমৰ মাজত সহযোগিতাৰ দিশ প্ৰশস্ত কৰাৰ বাবে বিভিন্ন ক্ষেত্ৰ আছে আৰু এই দিশত অসম আৰু জাপান উভয়ে লাভাৱিত হ'ব পাৰিব। প্ৰস্তাৱিত ধুবুৰী-ফুলবাৰী দলঙৰ বিষয়টো উল্লেখ কৰি তেওঁ কয় যে এই প্ৰকল্প ৰূপায়ণৰ ক্ষেত্ৰত জাপান জড়িত হ'বলৈ পাই অতিশয় আনন্দিত হৈছে। তেওঁ লগতে কয় যে অসমত খোৱাপানী আৰু পয়ঃপ্ৰণালী ক্ষেত্ৰত জড়িত হ'বলৈ পাই জাপান সুখী হৈছে। তেওঁ লগতে অৱগত কৰে যে ৰাজ্যখনৰ মানৱ সম্পদক প্ৰশিক্ষিত কৰাৰ বাবে সহযোগিতাৰ হাত আগবঢ়াবলৈ তেওঁৰ দেশ প্ৰস্তুত আছে যাতে জাপানত ৰাজ্যখনৰ যুৱ প্ৰজন্মই নিয়োগৰ সুবিধা লাভ কৰিব পাৰে।

সভাত ভাষণ প্ৰদান কৰি বিত্ত, স্বাস্থ্য ইত্যাদি বিভাগৰ মন্ত্ৰী ড° হিমন্ত বিশ্ব শৰ্মাই আজিৰ এই মূহূৰ্তটো এক ঐতিহাসিক বুলি উল্লেখ কৰি জাপান আৰু অসমৰ মাজৰ সহযোগিতাই এটা নতুন পৃষ্ঠাৰ সংযোজন কৰিলে। ৰাজ্যখনত থকা প্ৰাকৃতিক সম্পদৰ সম্ভাৱনীয়তাৰ দিশবোৰ বিকশাই তোলাৰ দিশত ভাৰত-জাপান সহযোগিতাই বিশেষ ভূমিকা গ্ৰহণ কৰিব পাৰে বুলিও মন্ত্ৰীগৰাকীয়ে কয়।

আজিৰ এই অনুষ্ঠানত উদ্যোগ আৰু বাণিজ্য বিভাগৰ মন্ত্ৰী চন্দ্ৰমোহন পাটোৱাৰীয়েও ভাষণ প্ৰদান কৰাৰ লগতে গুৱাহাটী উন্নয়ন বিভাগৰ মন্ত্ৰী সিদ্ধাৰ্থ ভট্টাচাৰ্য প্ৰমুখ্যে অন্যান্য গণ্য-মান্য ব্যক্তিসকল উপস্থিত থাকে।

সুঃদঃ / পুঃডেঃ
১৫/০২/২০২১